

صوفیائے کرام کے سماجی کردار کی نشاندہی

سید جمال الدین

ہر دور میں خاص و عام کو 'نمونہ افراد' یا 'نظیر' کی تلاش رہتی ہے تاکہ ان کی دلنش سے وہ استفادہ کر سکیں اور ان کے عمل سے خود بھی کچھ کرگزرنے کے لیے حوصلہ سمیٹ سکیں۔ ماں باپ میں، بڑے بھائی بہن اور گھر کے بزرگوں میں، آس پڑوں میں، استاد میں، احباب میں، دوستوں میں، غرض معاشرے میں جن افراد سے بھی انسان کا سابقہ پڑتا ہے، ان میں وہ ایسی نظیر تلاش کرتا ہے، ایسا نمونہ ڈھونڈتا ہے جسکی تقید یا پیروی اس کے لئے باعث حصول سعادت ہو سکے۔ عہد و سلطی کے ہندوستان میں یہ 'نمونہ افراد' یا 'نظیر' صوفیائے کرام تھے، یعنی وہ گروہ جس کی طرف سورہ فاتحہ میں بھی اشارہ ہوا ہے: صراط الّذین انعمت علیہم۔

آخر کیا بات تھی کہ صوفیائے کرام 'نمونہ افراد' بن گئے۔ لوگ ان کی طرف رجوع ہوتے، ان کی صحبت اختیار کرتے اور فیض پاتے تھے۔ "تذکرہ حضرت سید صاحب بانسوی" میں مصنف مفتی محمد رضا انصاری فرجی محلی نے اس سوال کو سمجھنے کے لیے ہماری رہنمائی ان الفاظ میں کی ہے:

"گروہ صوفیاء میں یہ دستور عام ہے کہ وہ ارشادِ نبوی تخلقاً باخلاق اللہ" (صفاتِ خداوندی سے اپنے کو آراستہ کرنے کی کوشش کرو) کے مطابق الٰہی صفت رب العالمین (سارے جہاں کا پروش کرنے والا) کا حتی الوع اپنے میں ظہور کی، اور اسکا مظہر بننے کی سعی کرتا ہے۔

مظہر صفات الٰہی بننا آسان نہیں، لیکن تصوف کا راستہ اسی نصبِ لعین کی طرف کشاں کشاں لے جاتا ہے۔ صفاتِ الٰہی کی معرفت، ان کا اپنی فکر، مزاج و طبیعت اور عمل میں جذب کرنا اور ان سے فیضِ رسانی کرنا ہی تصوف ہے۔ صوفی کو جو فیضِ اللہ کے تقرب سے پہنچتا ہے وہ اسے اپنی ذات تک محدود نہیں رکھتا، اسے عام کرتا ہے۔ حضرت شیخ نظام الدین اولیا نے فرمایا:

"یہ بات بے جا ہے کہ جس امر سے خود فائدہ اٹھائے وہ دوسرے کو نہ بتائے۔"

یہی وہ دلنش ہے جس نے صوفیائے کرام کو اللہ کی مخلوق سے جوڑا۔ اللہ سے مشغول اور مخلوق سے وابستہ صوفی کا یہی روحانی سفر ہے۔ حضرت شیخ نظام الدین اولیاً نے کسی ایسے درویش صفت شخص کا قول نقل کیا ہے جس کے بارے میں وہ نہیں جانتے تھے کہ وہ مرد ان غیب میں تھا یا کوئی اور۔

فرماتے ہیں کہ ایک ملاقات میں اس شخص نے دورانِ گفتگو کہا:

”کس قدر پست حوصلگی ہے کہ خلق سے گوشہ نہیں اختیار کرتے ہوئے میں حق میں مشغول ہوں، عالمی ہمتی چاہئے کہ خلق میں بھی رہیں اور خدا میں بھی مشغول ہوں۔“

ایسا بھی ہوا کہ اکابر صوفیاء کبھی خلق سے نگ آجاتے، لیکن بعد میں انہیں پیشانی ہوتی۔ اس طرح کے کچھ واقعات حضرت محبوب الہی اور ان کے پیر و مرشد کے ساتھ بھی پیش آئے، جو خود حضرت محبوب الہی نے نقل کیے۔ اپنے متعلق فرمایا:

”میں جمعہ کے روز برائے ادائے نماز جمعہ جب مکان سے باہر نکلتا راستے میں خلق میری مزاحم ہوتی اور اسی طرح مسجد سے واپسی کے بعد سخت وقت پیش آتی۔ ایک روز مسجد سے نکل کر آدمیوں سے چھپتا ہوا ایک کوچے کی راہ سے اپنے مسکن کو آرہا تھا۔ گلی میں ایک شخص مجھ سے ملا۔ بعد بغلگیر ہونے کے کہنے لگا آپ لوگوں کی عقیدت سے نگ آتے ہیں، میں نے اس امر کو قبول کیا۔ یہ سن کر وہ شخص کہنے لگا کہ میرا خسر شیخ الاسلام فرید الدین قدس سرہ العزیز کا مرید تھا۔ جس وقت شیخ الاسلام دہلی میں رہتے تھے اور نماز جمعہ کے واسطے جاتے تھے، ان کے ساتھ بھی یہی معاملہ رہتا تھا۔ اگر چہ شیخ الاسلام وقت سے بہت پیشتر جاتے تھے لیکن پھر بھی راستے میں لوگ اس کثرت سے اظہارِ عبودیت کرتے تھے کہ آپ نگ ہو جاتے۔

ایک روز میرے خرنسے آپ سے معافانہ کیا اور آثارِ نگنی کے آپ کے چہرہ سے ہو یاد کیجئے کہ یہ نہمی خدا ہے اس سے نگ نہ ہونا چاہئے۔“

ایک اور واقعہ حضرت محبوب الہی نے اپنے مرشد حضرت شیخ فرید الدین نجف شکر کا خلق سے نگ آنے، اپنے اس فعل پر پیشان ہونے اور خلق سے اپنے کو دوبارہ جوڑنے کے بارے میں نقل کیا ہے۔ فرماتے ہیں:

”بروقت عزیمت سلطان ناصر الدین بجانب ملتان و اوچ اجودھن راستہ میں آئی۔ حضرت شیوخ العالم ان دونوں اجودھن پلے آئے تھے۔ جملہ شکر نے آپ کی زیارت کرنی چاہی، شیوخ اس انبوہ

کثیر سے حیران ہو گئے اور اپنے مریدوں سے ارشاد فرمایا کہ میرے گرد حلقہ کرو۔ چنانچہ حلقہ قوی کیا گیا۔ اس وقت ایک فراش سلطانی آیا اور حلقہ کو چیڑتا ہوا آپ کے قدموں میں جا پڑا اور پیر چوم لیے۔ شیخ الاسلام کو یہ حرکت بغاٹت دشوار معلوم ہوئی۔ اس نے آپ کا چہرہ متغیرہ دیکھ کر کہا: اے فرید الدین کیوں تنگ ہوتے ہو، اللہ تعالیٰ کی نعمت کا شکر کرو کہ تم کو اس لائق کیا ہے۔ اس کی زبان سے یہ سنتے ہی آپ نے ایک چیخ ماری اور رونے لگے، اور اس فراش سے بہت معذرت کی۔

اس کے بعد آپ ایک جگہ کھڑے ہو گئے کہ خلق کو پاس آنے میں دقت نہ پڑے۔ دور سے سلام کر لیں اور آستین مبارک ہاتھ سے نکال کر نیچے لکھا دی تھی۔ اہل لشکر جو حق آتے تھے، سلام کر کے آستین مبارک کو بوسہ دیتے اور چلے جاتے۔ آخر الامر صبح سے وقت نماز مغرب آگیا اور پیرا، ان آپ کا پارہ پارہ ہو گیا، لیکن انبوہ خلائق کم نہ ہوا۔^۵

خلق خدا کی خدمت صوفیائے کرام کے بیہاں ایک اصول کا درجہ رکھتی ہے۔ اس سلسلے میں وہ بڑا اہتمام کرتے۔ پریشانیاں بھی اٹھانا پڑتیں تب بھی وہ خدمت سے درلنگ نہ کرتے۔ حضرت شیخ نصیر الدین چراغ دہلویؒ نے ایک حکایت نقل کی کہ ان سے حضرت شیخ الاسلام فرید الحسن والدین قدس سرہ کے ایک عزیز خواجہ عزیز الدین نقش کرتے تھے کہ:

”میں ایک جگہ دعوت پر گیا تھا، جب بعد عصر کھا کر واپس آیا تو حضرت سلطان الاولیاء کی خدمت میں حاضر ہوا۔ حضرت نے پوچھا کہاں تھا؟ عرض کیا فلاں جگہ دعوت میں گیا تھا، وہاں اکثر اعزہ یہ باتیں کر رہے تھے کہ جناب سلطان الاولیاء کی خاطر شریف امور دنیاوی سے فارغ ہے، آپ کو کوئی غم اور قلر اس جہاں کا نہیں۔ جناب شیخ قدس سرہ العزیز نے یہ سن کر فرمایا: جس قدر مجھ کو غم و اندوہ رہتا ہے، کسی کو اس جہاں میں نہ ہوگا۔ اس واسطے کہ مخلوق خدا جو میرے پاس آتی ہے اور اپنے رنج و تکلیف بیان کرتی ہے، ان سب کا بوجھ میرے دل و جان پر پڑتا ہے اور ہر ایک کے واسطے دل کھڑتا ہے۔۔۔“

مخلوق میں سے کوئی ناراض ہو جاتا تھا تو حضرت محبوب الہی ہر ممکن کوشش کرتے کہ اسے منالیں۔ ایک بار خواجہ عطا نبیرہ حضرت شیخ نجیب الدین متولیؒ، جو لا ابالی مزاج تھے، حضرت شیخ سلطان الاولیاء کی خدمت شریف میں آئے اور دوات و قلم حضرت شیخ کے رو برو رکھ دی اور کہا فلاں امیر کو رقعہ لکھ دو کہ مجھ کو کچھ دے۔ شیخ نے عذر فرمایا: وہ میرے پاس آمد و رفت نہیں رکھتا غیر شخص کی

سفراش کیسے کروں، مگر تم کو جو اس سے توقع ہو بیان کرو کہ میں اپنے پاس سے دے دوں، بولے جو تمہارے دل میں آئے، دے دو، مگر رقعہ سفارش بھی لکھ دو۔ شیخ نے فرمایا خیر باد! یہ طریقہ درویشوں کا نہیں ہے کہ رقعہ لکھا کر یہ خصوصاً جب کہ میں نے اسے نہ دیکھا ہو، نہ اس نے مجھے دیکھا ہو، اور نہ یہاں آیا ہو! اس نیک بخت نے شیخ کو برا کہنا شروع کیا کہ اے فلاںے مرید میرے دادا کا اور غلام ہمارا ہے تو میں تیرا خواجہ زاد ہوں، ایک رقعہ لکھنے کو کہتا ہوں اور تو نہیں لکھتا۔ یہ کہہ کر دوات اٹھا کر زمین پر زور سے ماری اور جانے کو اٹھے۔ حضرت شیخ نے بڑھ کر دامن اس کا پکڑ لیا۔ فرمایا ناراض ہو کر مت جاؤ، رضا مند ہو کر جانا۔^۶

عہد اکبر کے ایک صوفی بزرگ تھے، نام تھا شیخ عزیز اللہ، ان کے ہاں صبح و شام محفل سماع رہتی تھی۔ ملا عبد القادر بدایونی ان کے احوال میں لکھتا ہے کہ دوران سماع ان کا یہ عالم رہتا تھا کہ اگر پتھر پر بھی اس عالم میں نگاہ پڑ جائے تو پانی بن جائے ۸ خدمتِ خلق کا بھی بید خیال و اہتمام کرتے تھے۔ مثلاً بدایونی نے لکھا ہے کہ اگر وہ چلہ میں بھی بیٹھے ہوئے ہوں اور کوئی محتاج شخص خواہ وہ کسی غیر مسلم کے پاس سفارش کے لیے لے جانا چاہتا تو مجرہ اعتکاف سے نکل آتے اور اس کے گھر دور دراز کی مسافت طے کر کے بیدل ہی چلے جاتے۔ حاجت براری کے بعد لوٹ کر پھر اعتکاف میں بیٹھ جاتے، گویا اس سے ان کا چلہ نہیں ٹوٹتا تھا۔ وہ ہمیشہ اپنی عبادتوں پر لوگوں کی حاجت روائی کو مقدم سمجھتے تھے۔ اگر کوئی غیر مسلم یا ظالم حاکم ایک بار کہنے پر ان کی سفارش کو قبول نہ کرتا یا جان بوجہ کر گھر سے ملاقات کے لیے نہ نکلتا، تو وہ سارا دن اس کے انتظار میں وہیں بیٹھے رہتے۔ پھر بھی ملاقات نہ ہوتی تو دوسرے دن جانے کے لیے انکار نہ کرتے اور بے تکلف اس طرح چلے جاتے جیسے ان کو کسی طرح کی کدورت نہیں ہوئی۔ ان کے ان افکار کو دیکھ کر وہ شخص شرمندہ ہو جاتا اور ان کے پاؤں پر گر پڑتا اور اس حاجت مند کی حاجت پوری ہو جاتی۔^۹

خدمتِ خلق کے لیے کسی شخص میں دو وصف کا بیکجا ہونا بہت ضروری ہے: انکساری اور سخاوت۔

صوفیائے کرام کے یہاں یہ دونوں اوصاف بدرجہ اتم موجود رہتے۔ عہد اکبر کے سلسلہ شطاطریہ کے ایک بزرگ حضرت شیخ محمد غوث گوالیاری انکساری اور سخاوت کا مکمل نمونہ تھے۔ ملا بدایونی نے ان کی انکساری اور سخاوت کے بیان میں لکھا ہے کہ ایک مرتبہ خود اس نے انہیں آگرہ کے بازار میں دور سے دیکھا۔ اس وقت وہ سوار ہو کر جا رہے تھے اور ان کے آگے پیچے دائیں بائیں لوگوں نے اتنا جgom

کر کھا تھا کہ اس بھیڑ میں کسی کا داخل ہونا ممکن نہ تھا۔ اس قدر و منزالت پران کے انکسار و تواضع کا یہ عالم تھا کہ لوگوں کو دائیں باسیں گھوم کر اور اس قدر جھک کر سلام کا جواب دے رہے تھے کہ ان کے سر کو لمحہ بھر کے لیے قرار نہ تھا۔ ان کی پشت زین کے تینی سے ٹکرائی جاتی تھی۔ بدایونی لکھتا ہے کہ ”لباس فقر میں یہ بڑے جاہ وجلال والے تھے، ان کی مدد معاش ایک ہزار تنکا تھی۔ جو کوئی ان سے ملنے آتا تھا وہ اس کی تعظیم کے لیے کھڑے ہو جاتے تھے۔ کافروں سے بھی ان کا بھی سلوک تھا۔“^{۱۱}

بدایونی نے لکھا ہے کہ حضرت شیخ محمد غوث گوالیاریؒ نہایت سُخنی اور دریادل آدمی تھے۔ طبیعت میں بڑا انکسار تھا۔ چنانچہ بھی اپنے آپ کو ”میں“ نہیں کہا ہمیشہ خود کو ”فقیر“ ہی کہا کرتے تھے۔ اس معاملے میں ان کو اتنا کچھ غلو تھا کہ جب کسی کو غلدہ دیتے تو اس کے وزن کو ظاہر کرنے کے لیے ”من“ کا لفظ ادا نہیں کرتے تھے، بلکہ کہتے تھے اتنے میم اور نون (من) فلاں آدمی کو دے دو“^{۱۲}۔

خلق خدا کی پذیرائی کے لیے صوفیائے کرام طعام سے تواضع پر بہت زور دیتے تھے۔ حضرت محبوب الہیؒ کا ارشاد ہے کہ خلق خدا کو کھانا کھلانا بہت اچھی بات ہے۔ سالا یہ بھی ارشاد فرمایا کہ خلق خدا کو کھانا کھلانا کل مذاہب میں پسندیدہ ہے۔^{۱۳}

صوفیائے کرام نے کھانا کھلانے اور پانی پلانے کے آداب سکھائے۔ حضرت محبوب الہیؒ نے اس ضمن میں ارشاد فرمایا کہ حدیث شریف میں وارد ہوا ہے کہ ساتی القوم آخر ہمہ شربا یعنی مجلس کے پانی پلانے والے کو لازم ہے کہ سب سے آخر میں پانی پیو اور اسی طرح کھانا کھلانے والے کو لازم ہے کہ سب سے آخر میں کھانا کھاوے۔^{۱۴} یہ بھی ارشاد فرمایا کہ میزبان کو لازم ہے کہ خود مہمان کے ہاتھ دھلوائے، مگر پہلے اپنے ہاتھ پہنچنے تک دھوئے کہ پاک ہو جاوے اور کھڑا ہو کر ہاتھ دھلانے، بیٹھ کر نہ دھلانے۔^{۱۵} پانی پلانے میں کیا برکت ہے، اسکو حضرت محبوب الہیؒ نے ایک مرتبہ اس طرح سمجھایا کہ سلطانِ نیشن الدین انتش کو ان کے انتقال کے بعد خواب میں دیکھا تو ان سے پوچھا کہ اللہ تعالیٰ نے آپ کے ساتھ کیا سلوک کیا؟ جواب دیا کہ اللہ تعالیٰ نے مجھے اس کے حوض و طفل میں حوض سلطانی بخش دیا۔ (حوض سلطانی یا حوضِ شمشی بناوئے کے) طفل بخش دیا۔^{۱۶}

میزبان ضیافت کا اسی وقت لطف لے سکتا ہے جب وہ کھانا کھانے والے کی اس طرح پذیرائی کرے کہ کھائے مہمان اور مزامیزبان کو محسوس ہو۔ حضرت محبوب الہیؒ نے ایک بزرگ کا قول اس ضمن میں اس طرح نقل کیا ہے کہ ”ایک بزرگ کا فرمودہ ہے کہ جو شخص میرے رو برو کھانا کھاتا ہے،

اس کا مزہ اپنے حلق میں پاتا ہوں یا با الفاظ دیگر وہ کھانا میں خود ہی کھاتا ہوں۔^{۱۸۱}
 کھانا کھانے اور اسکی مضرت و منفعت کے بارے میں حضرت محبوب الہی نے فرمایا کہ ”بحالت
 شکم پری کھانا کھانا روانہ نہیں کیونکہ موجب مضرت ہے مگر دو حالت میں کھایا جائے تو رو ہے اول اس
 حالت میں جب کوئی مہمان آئے اور میزبان شکم سیر ہو پاس خاطر مہمان کسی قدر کھائے۔ دوم اس
 حالت میں کہ روزہ افطار کرے اور کھانا پیٹ بھر کر کھائے۔ یہ جان کر کہ بسبب تنگی معاش سحری ممکن نہ
 ہوگی۔ پس اگر کسی قدر زیادہ کھا جاوے تو بھی رو ہے۔

مہمان داری صوفیائے کرام کے اخلاق کا ایک اہم عنصر ہے اور یہ تعلیم انہیں حدیث سے ملی
 ہے۔ حضرت محبوب الہی نے فرمایا کہ حدیث شریف میں وارد ہوا ہے ”جس نے ملاقات کی زندہ آدمی
 سے اور نہ کھائے اس کے پاس سے کوئی چیز گویاہ مردہ سے ملا تھا۔^{۱۸۲}

البتہ صوفیائے کرام خود کم کھانے کے قائل تھے۔ حضرت محبوب الہی نے ارشاد فرمایا کہ مردان
 حق جو کچھ کھاتے پیتے ہیں برائے قوتِ عبادت و رضا جوئی حق کھاتے ہیں۔^{۱۸۳} ایک بزرگ کی حکایت
 بیان کی کہ ان کا ارشاد ہے بطنک دنیاک لیعنی تیرا پیٹ ہی دنیا ہے۔ اگر کم کھائے گا تارک الدنیا
 ہوگا۔ اگر زیادہ کھائے گا دنیادار ہوگا۔^{۱۸۴} ایک اور حکایت بھی بیان فرمائی کہ ”شیطان کا مقولہ ہے
 جو شخص پیٹ بھر کر نماز میں مشغول ہوتا ہے میں اس سے معانقہ کرتا ہوں۔ پس جس وقت وہ شخص نماز ختم
 کرچکے اس کے حال سے قیاس کر لینا چاہیے کہ اثر میرا اس پر کہاں تک ہے؟ اور بھوکا جب سوتا ہے
 میں اس کے نزدیک سے بھاگ جاتا ہوں۔ قیاس کر لینا چاہیے کہ میں اس کی نماز کی حالت میں کس
 قدر اس سے نفرت کرتا ہوں۔^{۱۸۵} طبعی اور حفظان صحت کے نقطہ نظر سے بھی دیکھا جائے تو کم کھانا
 مفید ہے۔ اس طرح کم کھانے کی صوفیائے کرام نے جو تعلیم دی اس کا ایک ثابت دنیاوی پہلو بھی ہے
 اور روحانی یا دینی بھی۔ جو کم کھائے گا وہ دنیا میں زیادہ نہیں پڑے گا، عبادت میں بھی شیطان اس
 سے دور بھاگے گا۔ اس طرح دنیا میں بھی شیطان کا اس کی زندگی میں گزر نہیں ہوگا۔

مادی زندگی کی بنیاد پیسے ہے۔ صوفی پیسے کے وجود کا انکار نہیں کرتے؟ البتہ وہ اس کے جمع
 کرنے میں نقصان اور خرچ کر دینے میں فائدہ دیکھتے ہیں۔ مال جمع کرنے والوں کے بارے میں
 گفتگو کرتے ہوئے حضرت محبوب الہی نے فرمایا کہ ”جس قدر ان کو میسر ہوتا ہے اس سے زیادہ طلب
 کرتے ہیں اور سیر نہیں ہوتے۔^{۱۸۶} آپ نے یہ بھی ارشاد فرمایا کہ حق تعالیٰ عز اسمہ نے انسان کو

مختلف الطبع پیدا کیا ہے۔ مشاہکسی شخص کے پاس دس روپے ہوں اور اس دس کے بارہ ہو جائیں، اس کو یہ فکر ہوتی ہے کہ وہ روپے خرچ کر ڈالے اور جب تک وہ خرچ نہیں ہو جاتے اس کو آرام نہیں ملتا۔ اور بعضے ایسے ہوتے ہیں کہ جس قدر زیادہ جمع ہو جاتا ہے اور مزید طلب کی جگہ میں رہتے ہیں۔ یہ عادت ان کی اختیاری نہیں بلکہ اللہ تعالیٰ نے انسان کو ایسا ہی پیدا کیا ہے، کوئی شخص اس وقت تک راحت حاصل نہیں کر سکتا جب تک خرچ نہ کرے۔ ۲۵

بدی کے بد لے نیکی صوفیائے کرام کا ایک اہم اصول ہے۔ حضرت محبوب الہی کا ارشاد ہے کہ جہاں تک ممکن ہو تخلی اور برداہی سے کام لیا جائے اور جس قدر جفا و خفا اٹھائے، کبھی اس کا بد لہ لینے کا ارادہ نہ کرے۔ آپ نے ارشاد فرمایا کہ جو شخص تمہارے راستے میں کانٹا ڈالے اور تم بھی اس کی راہ میں کانٹا رکھو، یہ امر جوانہر دی سے بعید ہے۔ ۲۶

آداب گفتگو کا صوفیائے کرام کے یہاں بڑا لحاظ تھا کہ ان سے دل ٹوٹتے یا منتے ہیں۔ حضرت محبوب الہی نے ارشاد فرمایا کہ ”حال اس طرح کہنا اور کلام اس طرح کرنا چاہیے کہ گردن کی رگ نہ ہلے اور نہ آواز میں تیزی پیدا ہو۔“ ۲۷

صوفیاء کی تنبیہ کے انداز میں بھی ایک خصوصیت ہوتی تھی، جس کی وجہ سے وہ جو نصیحت فرماتے، اس میں اثر پذیری ہوتی تھی۔ کاپی کے ایک بزرگ شیخ برہان جو مہدوی طریقے پر ”پاس انفاس“ میں رہتے تھے۔ ان کے اس طرح کے انداز نصیحت کو بدایوں نے یوں نقل کیا ہے کہ ایک دن وہ مہر علی سلدو ز کے ساتھ حضرت شیخ برہان کی خدمت حاضر ہوا۔ یہ مہر علی سلدو ز جور و لیش دوستی کی صفت رکھنے کے باوجود پورا ترکی تھا اور مردم آزاری، ستم رانی سے باز نہیں آتا تھا۔ شیخ سے ملاقات کے لیے روانہ ہونے سے قبل بھی اس نے اپنے خدمت گاروں اور ملازموں کی خوب پٹائی کی تھی اور ان کو مغلظانہ گالیاں دی تھیں۔ جب وہ بدایوں کے ساتھ شیخ برہان کی خدمت میں پہنچا، تو شیخ نے سب سے پہلی بات جو فرمائی وہ یہ حدیث تھی کہ ”مسلمان وہ ہے جس کے ہاتھ اور زبان سے مسلمان محفوظ رہیں،“ یہ حدیث پڑھ کر حضرت شیخ نے اس کے نکات کی بڑی عالمانہ و دل کش تشریح کی۔ مہر علی پر ایسا اثر ہوا کہ وہ کھڑا ہو گیا اور اپنے کئے پر نادم و شرمندہ ہو کر توبہ کرنے لگا۔ شیخ سے دعا و فاتحہ کی درخواست کی، کچھ نذر انہی پیش کیا جو شیخ نے قبول نہ کیا۔ ۲۸

مشاخ اچھی صحبت پر بہت زور دیتے ہیں کیونکہ بھی انسان کو انسان بناتی ہے اور اس کی عدمیت

سے وہ انسان نہیں رہتا۔ حضرت محبوب الہی نے ایک مرتبہ ارشاد فرمایا کہ مشائخ کا دستور ہے کہ جب وہ کسی شخص کے حال مें مطلع وخبردار ہونا چاہتے ہیں تو اس طرح دریافت فرماتے رہتے ہیں کہ تمہاری صحبت کس سے رہتی ہے اس سے اس کا حال معلوم ہو جاتا ہے۔ ۳۹

مشائخ کی صحبت کا فیض جسے نصیب ہوتا تھا اس کی زندگی میں زبردست تغیر آ جاتا تھا۔ ملا بدایوں جو اپنے کو درباری اور مادی زندگی میں ملوث ہونے کی وجہ سے برا بھلا کہتا رہتا تھا، اپنے بھائی شیخ محمد مرحوم کے بارے میں لکھتا ہے کہ حضرت شیخ نظام الدین اشیعیٰ خالی و وال نے اسے اپنی بیعت سے نوازا تھا۔ چنانچہ وہ حضرت کی تھوڑی سی توجہ سے بڑا عبادت گزار اور فرشتہ خصلت بن گیا تھا۔ اس کا ایک لمحہ بھی فضول با توں میں ضائع نہیں ہوتا تھا۔ بدایوں کی لکھتا ہے کہ وہ میری طرح بیکار مشغلوں میں الجھا ہوانہیں رہا۔ ۴۰

مشائخ سے وابستگی کے فوائد کو ضیاء برلنی نے عہد علائی کے بزرگوں کے احوال میں تفصیل سے بیان کیا ہے۔ حضرت شیخ نظام الدین اولیاء کے بارے میں لکھتا ہے کہ انہوں نے ”بیعت عام کا دروازہ کھوں رکھا تھا۔ گنہگار لوگ ان کے سامنے اپنے گناہوں کا اقبال کرتے اور ان سے توبہ کرتے اور وہ ان کو اپنے حلقة ارادت میں شامل کر لیتے۔ خواص و عوام، مالدار و مفلس، امیر و فقیر، عالم و جاہل، شریف و رذیل، شہری و دہقانی، غازی و مجاهد، آزاد و غلام ان سب سے وہ توبہ کرتے اور ان کو طاقتیہ (ایک خاص قسم کی ٹوپی) اور مساوک صفائی کے لیے دیتے۔ ان لوگوں میں سے کثیر تعداد جو خود کو شیخ کے مریدوں میں شمار کرتی تھی، بہت سے ان کاموں سے پر ہیز کرنے لگتی تھی جو کرنے کے لاائق نہیں ہوتے۔ اگر شیخ کی خانقاہ میں حاضر ہونے والوں میں سے کسی سے کوئی لغزش ہو جاتی تو اسکو تجدید بیعت کرنی پڑتی اور شیخ از سر نواس سے اقبال گناہ اور توبہ کرتے۔ شیخ کے مرید ہونے کی شرم لوگوں کو بہت گناہوں (منکرات) سے ظاہر اور مخفی طور پر باز رکھتی، چنانچہ عام لوگ یا دوسروں کی تقیید میں یا خود اپنے اعتقاد کی بنیاد پر عبادت اور بندگی کی طرف راغب ہونے تھے اور مرد اور عورتیں، بوڑھے اور جوان، سوداگر اور عام لوگ، غلام اور نوکر اور کم عمر بچے، سب نماز پڑھنے لگے تھے۔ ۴۱

شہنشاہیت اور مطلق العنانیت کے دور میں اگر دنیا میں کوئی دکھی، پریشان حال، مظلوم، منفلکر، غمگین، بے روزگار کمیں بے جھک جاسکتا اور دل کی مراد پاسکتا تھا تو ان مشائخ کے آستانے تھے۔ یہاں سے ان کے لیے سفارشیں کی جاتیں، تعویز دیے جاتے، اور ورد نوافل بتائے جاتے، جن سے

بلا دور ہو، مسافر سفر میں محفوظ رہیں، بیاروں کے حال معلوم کیے جاتے، ان کے لیے نجع دوادعا کے بتائے جاتے، حتیٰ کہ سماں کو بھی بعض امراض کا علاج بتایا گیا۔ ایسے اعمال بتائے جاتے جن سے ظالم حکمراء سے چھکارا مل جاتا۔ شیخ کی نظر پا کر صاحب وجاهت غلام آزاد کر دیتے۔ نہ وہ شہرت کے لیے عبادت کرتے اور نہ ہی اپنے حال کو ظاہر کرتے۔ نیک عمل کی ہدایت کرتے۔ خود دنیا سے دور رہتے، لیکن دنیا والوں کے دکھ درد میں شریک رہتے۔ اللہ ذات میں منہک و مشغول رہتے ہوئے اس کی مخلوق کو خوش رکھنا یہ صوفیائے کرام کا سماجی روں تھا، اسی لیے وہ سماج کے ہر عالم و خاص کے لیے ایک نمونہ و نظیر بن گئے تھے۔ ان کی تقلید ہوتی تھی۔ اپنے کوان کا جیسا بنانے کی فکر رہتی تھی۔ مختلف طبقوں، پیشوں، علاقوں سے لوگ ان کے پاس آتے اور ہدایت پاتے۔ وہ گوشہ نشین رہ سکتے تھے، مخلوق سے دور ویرانے میں بھی رہ سکتے تھے لیکن ان میں سے اکثر نے مخلوق کے درمیان رہ کر اللہ کے ذکر کے ساتھ مشغول رہنے اور عبادت کے ساتھ خدمت کے کام کو جاری رکھنے کو فوقيت دی۔ حضرت محبوب الہی نے اپنے مرید و خلیفہ حضرت شیخ نصیر الدین چراغ دہلویؒ کو مخلوق سے نگ آنے کے بعد ویرانے میں جانے کی اجازت نہیں دی، بلکہ یہ ارشاد فرمایا کہ مخلوق میں رہ کر ان کی طرف سے ہونے والی زیادتی کو برداشت کرو۔ مسلمان ہی نہیں غیر مسلم بھی ان میں کشش محسوس کرتے۔ وہ بعض جو گیوں کے اقوال بھی پسند فرماتے۔ تبدیلی مذہب ان کا مشن نہیں تھا، لیکن وہ اسلام کا ایسا نمونہ ضرور تھے کہ غیر مسلم اسلام پسند ہو جاتے تھے خواہ وہ مشرف بہ اسلام ہوں یا نہیں۔ حضرت سید شاہ عبدالرزاق بانسوؒ جو گیوں کے ساتھ اٹھتے بیٹھتے، نہیں تو ان کے ناج گانوں میں کنہیا اور گوپیوں کا دیدار ہو جاتا۔ اور نگ زیب کے عہد کے ”اوده باشی“، برج نواسی سید شاہ برکت اللہؐ نے تو یہ بھی فرمایا کہ ”دبیل اور مسیت میں دیپ ایک ہی بھائے۔“

سماج کی تشکیل میں علی قدر رہوں کی آمیزش سے صوفیائے کرام نے بڑا کام کیا، صبر و تحمل، توکل، قناعت، توبہ، سخاوت کی قدر میں اس عہد کے لیے بہت اہمیت رکھتی تھیں جس میں دولت پر چند افراد یا مخصوص گروہوں کا قبضہ تھا اور اکثریت کو ہر تکلف سے محروم رکھا جاتا تھا۔ یہی نہیں ان قدر رہوں کے اختیار کرنے والے اپنے کردار کی وجہ سے امیر ہو گئے اور شرافت و انسانیت میں اپنی امارت کے لیے آج بھی مشہور ہیں۔

حوالی

- (۱) تذکرہ سید صاحب بانسوی، سید شاہ عبدالرزاق بانسوی کے سوانح حیات اور احوال و مقامات، کراچی، ۱۹۸۸ء صفحہ ۲۵۳
- (۲) امیر علاسنجری، فوائد الغواد، اردو ترجمہ، نسخہ بریلوی، دہلی، ۱۹۸۳ء، صفحہ ۲۷۳
- (۳) ایضاً، صفحہ ۲۵
- (۴) ایضاً، صفحات ۲۵۳، ۲۲۵
- (۵) ایضاً، صفحہ ۲۵۳
- (۶) حمید قلندر، خیر المجالس، (اردو ترجمہ) ناشر واحد بک ڈپ، جونا مارکیٹ، کراچی، صفحہ ۹۶
- (۷) ایضاً، صفحہ ۹
- (۸) ملا عبد القادر بدایوی، منتخب التواریخ، اردو ترجمہ محمود احمد فاروقی، کراچی، ۱۹۶۲ء، جلد سوم، صفحہ ۵۶۷
- (۹) ایضاً
- (۱۰) ایضاً صفحہ ۵۶۵
- (۱۱) ایضاً
- (۱۲) ایضاً
- (۱۳) فوائد الغواد
- (۱۴) ایضاً، صفحہ ۷۸
- (۱۵) ایضاً
- (۱۶) ایضاً صفحات ۲۲۰-۲۲۱
- (۱۷) ایضاً
- (۱۸) ایضاً، صفحہ ۱۶۳
- (۱۹) ایضاً، صفحہ ۹۳
- (۲۰) ایضاً، صفحہ ۱۳۳
- (۲۱) ایضاً، صفحہ ۱۱۲

- (۲۲) ايضاً، صفحہ ۱۵۶
- (۲۳) ايضاً
- (۲۴) ايضاً، صفحہ ۱۲۳
- (۲۵) ايضاً، صفحہ ۱۲۳-۱۲۴
- (۲۶) ايضاً، صفحہ ۱۷۲
- (۲۷) ايضاً
- (۲۸) منتخب التواریخ، صفحہ ۵۶۲
- (۲۹) فوائد الغوائید، صفحہ ۸۲
- (۳۰) منتخب التواریخ، صفحہ ۵۷۳
- (۳۱) ضیاء برنسی، تاریخ نیروز شاہی، اردو ترجمہ سید معین الحق الدین، لاہور، ۱۹۸۳ء، صفحات ۵۰۱-۵۰۰